



Врз основа на членот 22 и членот 23 од Законот за спречување корупцијата и судирот на интереси („Службен весник на Република Северна Македонија“ бр.12/19.), и член 40 став 1 и 41 од Деловникот за работа на Државната комисија за спречување на корупцијата, Државната комисија за спречување на корупцијата постапувајќи по предмет оформен по пријава поднесена од непознат подносител (анонимна пријава) на 45-та седница одржана на 29.12.2020 година ја донесе следната

ОДЛУКА

Постапката по предметот со број 12-3723/1 од 30.07.2019 година оформен по пријава од непознат подносител (анонимна пријава) доставена до Државната комисија за спречување на корупцијата, **СЕ ЗАПИРА**.

Согласно со одредбите на Законот за спречување на корупцијата и судирот на интереси, Државната комисија за спречување на корупцијата нема елементи за нејзино натамошно постапување во предметот со број 12-723/1 од 30.07.2019 година, од причина што во однос на наводите содржани во пријавата е дадено произнесување за секој навод одделно од страна на Универзитетот "-----", од каде се констатира дека нема прекршување на одредбите на Законот за спречување на корупцијата и судирот на интереси од аспект на постоење на сомневање за неправилности во работењето на Универзитетот и сомневање за постоење на судир на интереси поврзани со службени лица вработени во Универзитетот, поради што наводите не се потврдени.

Предметот да се затвори и да се архивира.

Одлуката на ДКCK, со образложението, во деперсонализирана форма, да се објави на веб страницата на ДКCK во рок од 5 (пет) дена од донесувањето.

Образложение

Предметот со број 12-3723/1 од 30.07.2019 година е оформен врз основа на добиена пријава од непознат подносител (анонимна пријава).

Државната комисија за спречување на корупцијата оформи предмет врз основа на пријава во која се укажуваат низа сомневања за незаконитости и неправилности во работењето на Универзитетот ----- и постоење состојба на судир на интереси на службени лица вработени во овој Универзитет.

Со цел проверка на основаноста на наводите во пријавата и утврдување на фактичката состојба во конкретниот случај, ДКCK достави Барање за прибирање на податоци и информации со број 12-2163/1 од 10.06.2020 година до Универзитетот ----- со кое побара да се достави целосна информација за тоа: како се врши распределба на финансиските средства (уплатени од студентите) по факултети на Универзитетот, колку средства (уплатени од студентите) се одвојуваат за набавка на хемиски средства и реагенси за потребите на Медицинскиот факултет и Земјоделскиот факултет, дали на службени лица вработени во Универзитетот им е доделено право на користење стан во Штип и службено возило, врз кој правен основ е доделено тоа право и дали за тоа има донесено одлука од Ректорската управа или некој друг орган на Универзитетот (да се наведат сите лица поименично кои го користат ова право),

- Да се наведат сите работни ангажмани (како советници, член на одбори и слично) во кои се вклучени професорите: проф. д-р -----, проф. д-р -----, проф. д-р -----, како и Генералниот секретар на Универзитетот, ----- и колкав паричен износ земаат за извршување на овие работни ангажмани (за секое лице поединечно да се наведат износите).

- во колку мандати бил избран проректорот за настава проф.д-р -----, врз кој правен основ бил извршен последниот избор и дали во однос на неговиот избор се почитувани одредбите од поранешниот/актуелниот Закон за високото образование,

- да се достави информација во врска со изборот на проф.д-р ----- за експерт за УНИЦЕФ, дали се барагле посебни услови за избор на лице за вршење на оваа позиција, дали била спроведена постапка за пријавување на кандидати за оваа позиција во рамките на Универзитетот, дали имало пријавени и други кандидати и кој го извршил неговиот избор за експерт на УНИЦЕФ.

-дали на Универзитетот покрај проф.д-р ----- се вработени или работно ангажирани и други лица кои се во роднински врски со него (да се наведат поименично кои се тие лица), доколку има, дали за нивното вработување била спроведена постапка за вработување или друга постапка за работно ангажирање, во кој период биле вработени или работно ангажирани и на кои работни позиции се распоредени тие лица и со кој степен на образование.

- дали на Универзитетот покрај проректорот проф.д-р ----- се вработени или работно ангажирани и други лица кои се во роднински врски со него (да се наведат поименично кои се тие лица), доколку има, дали за нивното вработување била спроведена постапка за вработување или друга постапка за нивно работно ангажирање, во кој период биле вработени или работно ангажирани, со кој степен на образование и на кои работни позиции се распоредени тие лица.

- дали на Универзитетот покрај Генералниот секретар на Универзитетот, ----- се вработени или работно ангажирани и други лица кои се во роднински врски со него (да се наведат поименично кои се тие лица), доколку има, дали за нивното вработување била спроведена постапка за вработување или друга постапка за вработување или друга постапка за нивно работно ангажирање, во кој период биле вработени или работно ангажирани, со кој степен на образование и на кои работни позиции се распоредени тие лица.

- дали на Универзитетот покрај проф.д-р -----, се вработени или работно ангажирани и други лица кои се во роднински врски со него (да се наведат поименично кои се тие лица), доколку има, дали за нивното вработување била спроведена постапка за вработување или друга постапка за нивно работно ангажирање, во кој период биле вработени или работно ангажирани, со кој степен на образование и на кои работни позиции се распоредени тие лица.

Од Универзитетот "-----" во законски утврдениот рок беше доставен одговор по барањето на ДКСК.

По разгледување на наводите во пријавата и прибавените податоци од другите надлежни институции, ДКСК го утврди следното:

Универзитетот ----- е основан со закон како интегриран универзитет, со буџетска сметка и сметка од самофинансирачки активности на Универзитетот. Факултетите на универзитетот немаат право на правно лице и истите немаат своя сметка или потсметка. Универзитетот не врши распределба на финансиски средства по факултети на Универзитетот.

За набавка на хемиски средства и реагенси за потребите на Факултетот за медицински науки и на Земјоделскиот факултет се спроведува постапка, согласно финансискиот план и планот за јавни набавки на Универзитетот. Факултетите доставуваат спецификација за потребните хемиски средства и реагенси и врз основа на нивното барање и спецификација Универзитетот спроведува постапка за јавна набавка. Какво барање и спецификација доставуваат таква постапка се спроведува, досега без никакво ограничување за нивната потреба.

На генералниот секретар на Универзитетот ----- му е доделен на користење еднособен стан од ----- . Генералниот секретар има живеалиште ----- и заради зголемен обем на работа ----- му е доделен на користење наведениот еднособен стан. Станот е во сопственост на Јавното претпријатие за стопанисување со станбен и деловен простор и за истиот Универзитетот плаќа закупнина во износ од -----).

Ректорот, проректорите, генералниот секретар, деканите имаат право на користење службено патничко моторно возила, по претходен пополнет патен налог и одобрен и потпишан од проректорот за развој, инвестиции и одржување на Универзитетот.

Проф.д-р -----согласно Правилникот за основање, управување, надзор и внатрешна организација на -----, друштво со ограничена одговорност, основано од страна на Универзитетот, по функција како проректор е член на надзорниот одбор на друштвото и за извршување на овие работни ангажмани не зема никаков паричен надоместок. Согласно Правилникот за основање, управување, надзор и внатрешна организација на Универзитетски спортски и културен центар друштво со ограничена одговорност, основано од страна на Универзитетот, по функција како проректор е член на надзорниот одбор на друштвото и за извршување на овие работни ангажмани не зема никаков паричен надоместок. Согласно со правилниците член на надзорен одбор не е по име и презиме (личност) туку по функција - проректор. Сега е еден во иднина ќе биде друг, во зависност од тоа кој ќе биде избран за проректор. И покрај дополнителниот ангажман и одговорност проректорот не зема никаков паричен надоместок.

Проф. д-р ----- согласно со Статутот на Универзитетот како претходен ректор е советник на сегашниот ректор. Во согласност со статутот советникот не е по име и презиме (личност) туку по функција - претходен ректор. Сега е еден во иднина ќе биде друг, во зависност од тоа кој ќе биде избран за ректор на Универзитетот. За извршување на дополнителниот ангажман советникот зема паричен надоместок во износ од 10.000,- (десет илјади денари).

Проф д-р ----- согласно Правилникот за основање, управување, надзор и внатрешна организација на Универзитетски спортски и културен центар друштво со ограничена одговорност, основано од страна на Универзитетот, по функција како претседател на комисијата за спорт и култура е член на надзорниот одбор на друштвото и за извршување на овие работни ангажмани не зема никаков паричен надоместок.

Согласно со правилникот член на надзорен одбор не е по име и презиме (личност) туку по функција - претседател на комисијата за спорт и култура. Сега е еден во иднина ќе биде друг, во зависност од тоа кој ќе биде избран за претседател на комисијата за спорт и култура.

И покрај дополнителниот ангажман и одговорност проректорот не зема никаков паричен надоместок.

----- согласно Правилникот за основање, управување, надзор и внатрешна организација на -----, друштво со ограничена одговорност, основано од страна на Универзитетот, по функција како генерален секретар е член на надзорниот одбор на друштвото и за извршување на овие работни ангажмани не зема никаков паричен надоместок. Согласно Правилникот за основање, управување, надзор и внатрешна организација на Универзитетски спортски и културен центар друштво со ограничена одговорност, основано од страна на Универзитетот, по функција како генерален секретар е член на надзорниот одбор на друштвото и за извршување на овие работни ангажмани не зема никаков паричен надоместок. Согласно со правилниците член на надзорен одбор не е по име и презиме (личност) туку по функција - генерален секретар. Сега е еден во иднина ќе биде друг, во зависност од тоа кој ќе биде избран за генерален секретар. И покрај дополнителниот ангажман и одговорност генералниот секретар не зема никаков паричен надоместок.

Проф.д-р ----- наставник на Факултетот за образовни науки, согласно Законот за високо образование и Статутот на Универзитетот е избран за проректор за развој, инвестиции и одржување за мандатен период од 15.09.11 година до 14.09.15 година. Проф. д-р ----- согласно Законот за високо образование и Статутот на Универзитетот е избран за проректор за настава за мандатен период од 15.09.2015 година до 14.09.2019 година.

Од страна на Британската амбасада - Канцеларијата на УНИЦЕФ во Р.С.Македонија испратена е покана до Деканот на Факултетот за образовни науки, со која покана лично се поканува Проф. д-р ---

-----, наставник на Факултетот за образовни науки да биде дел од студиската посета што ќе се реализира во Бирмингем од 11 до 14 јуни 2019 година. Трошоците поврзани со патувањето и престојот во Бирмингем се покриени од страна на УНИЦЕФ.

На Универзитетот покрај проф. д-р -----наставник на Факултетот за образовни науки е вработена неговата сопруга -----. Таа е вработена врз основа на објавен јавен конкурс од Матичната комисија за основање на Универзитетот од 29.08.2008 година и одлука за прием од Матичната комисија од 17.09.2008 година.

Со одлука на Наставно-научниот совет на Земјоделски факултет таа е избрана за секретар на Земјоделски факултет на 29.01.2009 година. Има висока стручна спрема, завршен Правен факултет на Универзитетот -----.

На Универзитетот покрај проф. д-р -----, наставник на Факултетот за природни и технички науки е вработена и неговата сопруга ----- со објавен јавен конкурс од Универзитетот од 15.06.2009 година за секретар на Универзитетот и одлука за прием од 30.06.2009 година. Таа е со висока стручна спрема дип. правник на Правен факултет при Универзитетот -----. На Универзитетот покрај ----- е вработена неговата сопруга ----- на објавен јавен конкурс од Универзитетот на 08.05.2009 година за лектор по англиски јазик во издавачка дејност и одлука за прием од 18.05.2009 година. Таа е со висока стручна спрема со завршен Филолошки факултет - англиски јазик и книжевност со италијански јазик и книжевност - преведувачка насока при Универзитетот „Св. Кирил и Методиј“ во Скопје.

На Универзитетот покрај проф. ----- е вработена и неговата ќерка ----- со објавен јавен конкурс за асистент на Економски факултет од 05.11.2019 година и со одлука за избор на асистент од Наставно-научниот совет на Економски факултет. Таа е со завршени магистерски студии на науки од областа на банкарство и финансии на Универзитетот Шефилд - Велика Британија.

Целокупната работа на Универзитетот, согласно устав, закони и општи акти на Универзитетот, во редовни и вонредни контроли ја врши Државниот просветен инспекторат, Внатрешната ревизија на Министерството за образование и наука и другите инспекциски служби.

Врз основа на вака утврдената фактичка состојба, ДКСК констатира дека во однос на наводите содржани во пријавата е дадено појаснување/произнесување за секој навод одделно од страна на Универзитетот -----, од каде се констатира дека нема прекршување на одредбите на Законот за спречување на корупцијата и судирот на интереси од аспект на постоење на сомневање за неправилности во работењето на Универзитетот и сомневање за постоење на судир на интереси поврзани со службени лица вработени во Универзитетот, па оттаму ДКСК заклучи дека наводите во пријавата не се потврдени, нема елементи за нејзино натамошно постапување во предметниот случај и предметот да се затвори и архивира. Имајќи го предвид погоре наведеното, Државната комисија за спречување на корупцијата одлучи како во диспозитивот на оваа одлука.

Изработил: м-р И.П.
Одобрил: м-р Ш.С., член на ДКСК

